

राज्यपाल ने पश्चिम बंगाल के राज्यपाल के गीतों की सी0डी0 का लोकार्पण किया

लखनऊ: 13 अप्रैल, 2017

उत्तर प्रदेश के राज्यपाल श्री राम नाईक ने आज पश्चिम बंगाल के राज्यपाल श्री केशरी नाथ त्रिपाठी द्वारा रचित गीतों की सी0डी0 का लोकार्पण किया। गीतों को स्वरबद्ध श्रीमती विभा तिवारी ने 'काव्यांजलि-2' के नाम से किया है। पूर्व में एक सी0डी0 'काव्यांजलि' के नाम से राज्यपाल श्री राम नाईक द्वारा लोकार्पित की जा चुकी है। इस अवसर पर मंत्री श्रीमती रीता बहुगुणा जोशी भी उपस्थित थी। कार्यक्रम का आयोजन सहयोग सामाजिक, शैक्षिक एवं सांस्कृतिक सेवा संस्थान द्वारा संत गाडगे प्रेक्षागृह में किया गया था।

राज्यपाल ने अपने विचार व्यक्त करते हुये कहा कि कविता को संगीत का रूप देना मुश्किल काम है। संगीत में स्वर देने वालों के साथ-साथ वाद्य यंत्र के साधको का भी बराबर का सहयोग होता है। उन्होंने बैसाखी के पर्व पर सी0डी0 के विमोचन को दूध में शक्कर और शक्कर में केसर मिलाने जैसा अवसर बताते हुये सभी को बैसाखी की शुभकामनाएं दी। उन्होंने कहा कि कला को लोगों तक पहुँचाने का अपना आनन्द है।

श्री नाईक ने कहा कि कविताओं के रचनाकार श्री केशरी नाथ त्रिपाठी का अद्भुत व्यक्तित्व है। उनसे पूर्व का परिचय रहा है तथा उन्हें श्रेष्ठ अधिवक्ता, कुशल राजनेता और पूर्व विधान सभा अध्यक्ष के रूप में जानता रहा हूँ। श्री केशरी नाथ त्रिपाठी राज्यपाल पश्चिम बंगाल कवि भी है यह उत्तर प्रदेश आने के बाद पता चला। श्री त्रिपाठी ने विदेशों में अनेक नामचीन कवि सम्मेलनों में अपना काव्य पाठ भी किया है। उन्होंने कहा कि श्री त्रिपाठी ने अलग-अलग विषयों पर काव्य रचना करके साहित्य के मंच पर कीर्ति स्थापित की है।

कार्यक्रम में मंत्री श्रीमती रीता बहुगुणा जोशी ने भी अपने विचार रखे तथा संस्था के अध्यक्ष श्री पवन कुमार ने स्वागत उद्बोधन दिया। श्रीमती विभा तिवारी ने श्री केशरी नाथ त्रिपाठी की रचनाओं पर आधारित गीतों का गायन प्रस्तुत किया।

अंजुम/ललित/राजभवन (138/17)



